

شیر مادر بینک (Mother's Milk Bank) کا شرعی حکم

محمد اسحاق بروہی*

Abstract

The emergence of human milk banks for premature and underweight babies in the early twentieth century raised many questions about the proscription of breastfeeding kinship as are in Islamic jurisprudence. Many Islamic scholars tries to find its solution in the light of Quran, Sunnah and the sayings of early Imams of Fiqh, but their opinion about this matter was different like the differences of sayings of some Imams, until Islamic Organization for Medical Sciences based in Kuwait and Islamic fiqh Academy Jeddah, called Summits on this issue and decided against the establishment of such banks in Islamic world. The issue seemed to be almost solved until European Council for Fatwa and Research launched an appeal in 2003 against their solution and demanded to legitimate the use of Human Milk from these banks for the children of Muslim families in Europe and USA using the public scourge canon (Umum al Balwa) of fiqh. This appeal once again opened the door of discussion on this matter. This article is an overview of the sayings of early and modern jurists and pros and cons of human milk banks in the quest of solution of this modern problem in the light of Islamic shariah, so that a just and balanced opinion may be adopted in this matter as it is motto of Islamic Law. This discussion will also affect many new problems faced by Muslim communities in European countries as well as Islamic countries in modern era.

Keywords: Milk Bank, Raza'at, wet nursing رضاعت، حضانت شیر مادر بینک

الیوم اکملت لکم دینکم واتممت علیکم نعمتی ورضیت لکم الاسلام دینا۔¹ اسلام اپنی مکمل صورت میں سیدالکوین کے ذریعہ روئے زمین پر آیا اور دنیا میں پھیلی جہالت و تاریکی کو دور کیا، اپنی نور کی کرنوں سے سارے جہاں کو منور کیا۔ اور آپ ﷺ چونکہ خاتم النبیین ہیں، آپ پر جو ذمہ داری تھی وہ قدرتی طور پر آپ کی امت پر آ پڑی۔ جس کی تعبیر بقول امام احمد بن حنبل یوں ہے قام ابو بکر یوم الردۃ مقام الانبیاء کہ حضرت ابو بکر فتنہ ارتداد کے وقت انبیاء کی جانشینی فرما رہے تھے۔ اس طرح کے پیچیدہ تمدنی اور صنعتی انقلاب کے بعد جدید مسائل بکثرت پیش آنے لگے تو انہیں صحیح طور پر سمجھنے اور ان کے حل کیلئے انفرادی کوششوں کے بجائے اجتماعی بحث و تحقیق کا نظام زیادہ بہتر اور اجتماعی طریقہ استنباط زیادہ محفوظ اور مامون صورت اور غلط رائے دہی سے بچاؤ کا ذریعہ ہے۔

آج ایک طرف جدید بے لگام تمدنی ترقی نے نئے مسائل کا طوفان لا کھڑا کر دیا ہے اور بقول عمر بن عبدالعزیز "کلما زاد الفجور کثرت المسائل" مثلاً ٹیسٹ ٹیوب بے بی، انسانی دودھ اور منی بینک، تبدیلی جنس بذریعہ سرجری، جینیٹک اور کلوننگ کے مسائل، نیز دنیا کے سیاسی، معاشی اور اجتماعی نظام روزمرہ کی تبدیلیوں اور خصوصاً بینکنگ و میڈیکل سائنس کی دنیا میں غیر معمولی انقلاب نے سینکڑوں ایسے مسائل پیدا کر دیئے جن کا اب سے پہلے تصور بھی نہیں کیا جاسکتا تھا۔

* ریسرچ اسکالر، شعبہ تقابل ادیان و ثقافت اسلامی، جامعہ سندھ، جام شورو

وجی زندگی میں اعتدال پیدا کرتی ہے اور اس سے دوری کا نتیجہ یہ ہے کہ مغرب اور مغربی تہذیب سے متاثر ممالک ہر معاملے میں انتہاء پسندی کا شکار ہو جاتے ہیں، پہلے ماؤں کے دودھ کے مضمرات اور Breast Feeding سے نسوانی حسن متاثر ہونے کا پروپیگنڈہ کیا گیا اور بچوں کو مصنوعی خوراک پر ڈالا، جب اس کے مضمرات سامنے آئے تو ماں کے دودھ کی اہمیت ان کے دلوں میں جاگی اور پھر اس میں انہوں نے اس قدر شدت اختیار کی کہ ملک ب۔ ملک قائم کرنا شروع کر دیئے۔ اسلام میں چونکہ رضاعت سے بہت سے نئے احکامات پیدا ہوتے ہیں، اس لیے مسلمانوں کے لیے مختلط ملک بنک اتنی آسانی سے قبول نہیں تھے۔ مغرب کا معاشرتی ڈھانچہ اس قابل نہیں تھا کہ رضاعی مائیں دستیاب ہو تیں یا ان کا دودھ آسانی سے دستیاب ہو سکتا یہ ان کی مجبوری تھی۔ مسئلہ یہ تھا کہ بہت سے مسلمان بھی وہاں قیام پذیر تھے جو اس مسئلہ سے براہ راست متاثر ہو رہے تھے، اور مشرق میں بھی طب مغرب سے استفادہ کار بجان اس قدر ہے کہ اگر ایل مغرب گوہ کے بل میں گھسیں تو ہم بھی اسی بل میں گھسنے کے لیے تیار بیٹھے ہیں۔ کہنے کو تو یہ صرف ملک بنک کا مسئلہ ہے لیکن اس کی نظیر پر اور بہت سے مسائل کی بنیاد بنے گی اس لیے اس پر فقہی مباحثہ ضروری ہو گیا۔

دودھ پینک کا آغاز اور بحث کی ابتدا

یورپ میں جب تمام انسانی اعضاء کے بنک قائم کرنا شروع ہوئے، جن میں آنکھوں کا بنک، جلد کا بنک، بلڈ بنک، سیمین بنک ایک بنک وغیرہ شامل ہیں، اسی دوران ملک بنک بھی قائم ہوئے۔ ملک بنک میں ایسی خواتین کا دودھ جمع کیا جاتا تھا جو عطیہ یا قیمتاً دودھ دیتی تھیں اور انہیں جراثیم سے محفوظ کر کے بیکنوں میں بند کر لیا جاتا تھا اور اطباء جب کسی بچے کو دیکھتے کہ اس کا وزن زیادہ کم ہے یا وہ غذائی کمی کا شکار ہے، یا کسی اور بیماری کی وجہ سے صحیح نشوونما نہیں پا رہا تو اسے ماں کا دودھ تجویز کر دیتے اور بعض اوقات خود اس کی اپنی ماں کے ہاں اس وقت دودھ نہ ہوتا اور معاشرتی صورت حال میں تعاون مفقود تھا، اس طرح کی صورت حال سے نبٹنے کے لیے انہوں نے ملک بنک قائم کرنا شروع کر دیئے۔ میڈیکل سائنس میں یقیناً یہ ایک بڑا قدم تھا اور جن اطباء نے یہ شروع کیا انہوں نے انسانیت کی خدمت کے لئے شروع کیا ہو گا۔ یورپ اور امریکہ میں چونکہ خاندانی نظام متاثر ہو چکا تھا اور نام نہاد تہذیب و ترقی کے نام پر وہ بہت سے خاندانی مسائل کا شکار ہیں اگر کسی وجہ سے بچے کو ماں کا دودھ میسر نہ آسکے تو اس بچے کو دودھ پلانے والی خاندان میں بہت کم ملتی ہے کیونکہ کوئی بھی خاتون دوسرے کے بچے کے لئے پابند ہونا پسند نہیں کرتی۔ مشرقی ممالک میں اور بالخصوص اسلامی ممالک میں بالعموم خاندان میں سے کوئی نہ کوئی خاتون ایسے بچے کو دودھ پلانے کے لئے تیار ہو جاتی ہے اور مرضعہ سہولت سے دستیاب ہو جاتی ہے جس کی وجہ سے ملک بنک کی ضرورت یہاں بہت زیادہ محسوس نہیں ہوتی۔ ملک بنک کا قیام اپنی جگہ لیکن اسلامی شریعت کے تقاضے اس سے کافی مختلف تھے جس کے باعث سوالات پیدا ہوئے۔

جو نہی یہ مسئلہ عوام الناس نے علماء کے سامنے پیش کیا انہوں نے اپنی اپنی رائے کے مطابق فیصلہ دیا اور ان کی رائے میں اختلاف پیدا ہوا جس سے ایک دوسرے کے خلاف قلم و زبان چلنے کے واقعات بھی پیش آئے۔ بعض مفتیان کرام نے اسے جائز قرار دیا جیسے کہ مفتی احمد حریری، جنہوں نے ۸ جولائی ۱۹۶۳ کو ہی اس کے جواز کا فتویٰ دے دیا۔² جبکہ بعض نے اسے بالکل ناجائز قرار دیا۔ اس لئے اس موضوع کو "المنظمة

الاسلامية للعلوم الطبية" نے اپنی پہلی ندوۃ میں ہی شامل بحث کر لیا، جو کہ ۱۱ شعبان، برطابق ۲۴ مئی ۱۹۸۳ میں کویت میں "الانجاب فی ضوء الاسلام" کے نام سے منعقد ہوئی۔ اس مباحثہ کے بعد تمام مجامع فقہیہ کی قراردادوں پر اس کی قرارداد کے اثرات نظر آتے ہیں خواہ کسی نے اس سے اتفاق کیا یا اختلاف کیا۔

رضاعت سے متعلق فقہاء کے مذاہب

مقدار موجب تحریم

احناف³ اور مالکیہ⁴ کے ہاں رضاعت میں دودھ کی مقدار کم ہو یا زیادہ ہر صورت میں رضاعت ثابت ہو جاتی ہے۔ وہ رضاعت کی تعداد کے قائل نہیں ہیں، ان کی دلیل قرآن پاک کی آیت رضاعت "وامہاتکم اللاتئ ارضعنکم"⁵ ہے کہ اس میں کوئی تحدید وارد نہیں ہوئی اس لئے وہ اس چیز پر دال ہے کہ دودھ کثیر ہو یا قلیل مطلقاً موجب تحریم ہے۔ آنحضرت صلی اللہ علیہ وسلم نے فرمایا ہے "ویحرم من الرضاع ما یحرم من النسب"⁶ کہ رضاعت اس کو حرام کر دیتی ہے جسے نسب حرام کر دیتا ہے۔ اور ایسا ہی اثر حضرت عبداللہ بن عباس سے موطا امام مالک میں⁷ اور انہی سے اور سعید بن المسیب اور عروہ بن الزبیر سے موطا امام محمد میں منقول ہے۔⁸

شافعیہ⁹ اور حنابلہ¹⁰ اور زیدیہ¹¹ کے نزدیک کم از کم پانچ رضاعت سے تحریم ثابت ہوتی ہے۔ بعض روایات تین رضاعت کی بھی ہیں۔ پانچ رضاعت کی دلیل حضرت عائشہ کی روایت ہے جس میں ذکر ہے کہ قرآن میں ۱۰ رضاعت معلومات نازل ہوئے تھے جو کہ بعد میں پانچ رضاعت معلومات سے منسوخ ہو گئے اور آپ ﷺ کی وفات تک یہی قرآن میں پڑھا جاتا رہا ہے۔¹² ایسے ہی ام الفضل سے روایت ہے کہ ایک بار یادو بار چھاتی منہ میں لینے سے رضاعت ثابت نہیں ہوتی اسے تین رضاعت والے اپنی دلیل بناتے ہیں۔¹³ ایسی ہی ایک روایت حضرت ابوہریرہ سے بھی ہے۔¹⁴ جبکہ ام المومنین حفصہ نے عاصم بن عبداللہ بن سعد کو اپنی بہن فاطمہ بنت عمر کے پاس دس رضاعت پلانے کے لیے روانہ کیا جبکہ وہ دودھ پیتے بچے تھے۔¹⁵

شیعہ عالم آیت اللہ العظمیٰ ڈاکٹر محمد صادق تہرانی کہتے ہیں کہ رضاعت روایات میں ۱۵ مرتبہ دودھ پلانے کو کہا گیا ہے اور اس میں زیادہ فاصلہ نہ ہو۔ "ارضعنکم" اور "من الرضاۃ" سے یہ ثابت ہوتا ہے کہ دودھ پستان کے ذریعہ پلایا جائے لیکن احتمالاً "ارضعنکم" کا اطلاق تینوں موارد پر ہوتا ہے۔

۱۔ پستان سے براہ راست

۲۔ بلا واسطہ

۳۔ بالواسطہ کسی ظرف میں

امتصاص الثدي اور وجور و سعوٹ کے بارے میں فقہاء کا موقف

امام شعبی، امام ثوری¹⁶، احناف¹⁷، مالکیہ¹⁸، شوافع¹⁹، حنابلہ²⁰، اور زیدیہ²¹ کے ہاں وجور و سعوٹ سے بھی حرمت رضاعت ثابت ہو جاتی

ہے امتصاص النثری (پستان چوسنا) ضروری نہیں ہے۔²²

حقتہ کے بارے میں مالکیہ کے ہاں رضاعت تبھی ثابت ہوگی اگر دودھ پیٹ میں پہنچ کر تغذیہ کا باعث ہو ورنہ نہیں ہوگی²³ حنابلہ کے ہاں رضاعت کا اعتبار بچے کے پینے کے اعتبار سے ہے کہ اگر برتن ہیں دودھ نکالا اور بچے نے پانچ مختلف اوقات میں بیابا تو پانچ رضاعت ہوں گے اور اگر ایک ہی بار میں بیابا جبکہ نکالا پانچ اوقات میں گیا تھا تو ایک ہی رضاعت قرار دیا جائے گا۔²⁴ شوافع اس کی مقدار کے قائل ہیں کہ اگر مقدار پانچ رضاعت کے برابر ہو تو ۵ رضاعت ثابت ہو جائیں گے۔²⁵ احناف کے ہاں کان میں ٹپکانے سے یا حلیل میں قطور سے چونکہ غذائیت کا حصول نہیں ہوتا اس لیے رضاعت بھی ثابت نہیں ہوتی۔ ان امور کو مفطرات پر قیاس کرنا صحیح نہیں ہے کیونکہ یہاں علت تغذیہ خود شارع کی طرف سے بیان کردہ ہے۔²⁶ جیسا کہ حضرت عبداللہ بن مسعود کی روایت ہے کہ آپ ﷺ نے فرمایا "لا رضاع، الا ما انشزا لعظم، وانبت اللحم" رضاعت وہی ہے جو ہڈی کو مضبوط کرے اور گوشت کو بڑھائے۔

لیکن ان سب کے خلاف ایک اہم فقیہ ابن حزم ظاہری کے نزدیک معاملہ بالکل مختلف ہے، کہتے ہیں: جو کچھ دودھ پینے والا بچہ مرضعہ کے پستان سے اپنے منہ سے چوستا ہے فقط وہی رضاعت سے حرمت کا باعث بنتا ہے، پس جسے عورت کا دودھ پلا یا گیا اور اس نے برتن سے پیا، یا برتن میں عورت کا دودھ دوہا گیا اور وہ اس تک پہنچا یا گیا، یا روٹی کے ساتھ اسے کھلایا گیا، یا اس کے منہ یا ناک یا کان میں انڈیا گیا، یا اسے بذریعہ حقتہ دیا گیا، پس ان سب سے کچھ حرام نہیں ہوتا اگرچہ پورے عرصے کے دوران اس کی خوراک یہی رہے۔²⁸ وہ آیت "وامہاتکم اللاتنی ارضعنکم و اخواتکم من الرضاعۃ"²⁹ اور حدیث شریف "ویحرم من الرضاع ما یحرم من النسب"³⁰ سے استدلال کیا ہے اس کے علاوہ رضاعت کا معنی لغوی لیتے ہیں "ولا یسمى ارضاعا الا ما وضعت المرءة المرضعة من ثديها فی فم الرضيع"³¹ کہ ارضاع اس کے سوا کسی اور کو نہیں کہا جاتا ہے کہ جو عورت اپنے مرضعہ کے منہ میں اپنا پستان ڈالے۔ ان کے نزدیک اگر اس طرح سے حرمت ثابت ہو تو بھیڑ کے دودھ سے بھی رضاعت ثابت ہونی چاہیے، لیکن عورت کے علاوہ رضاعت ثابت نہیں ہوتی۔

ابن حزم ظاہری کے ہمنوا شیعہ امامیہ بھی ہیں کہ ان کے ہاں امتصاص النثری کے بغیر حرمت رضاعت ثابت نہیں ہوتی۔³²

مختلط دودھ کا حکم

احناف کے ہاں اگر دو عورتوں کا دودھ مختلط ہو تو جس کا دودھ غالب ہو اس سے حرمت رضاعت ثابت ہوگی، اگر دودھ میں پانی یا دوائی وغیرہ شامل ہو تو غالب کا حکم ہوگا۔ اگر کھانے میں عورت کا دودھ ڈالا اور اسے پکایا جس سے دودھ سخت ہو گیا تو بھی حرمت رضاعت ثابت نہیں ہوگی کیونکہ یہ دودھ نہیں بلکہ کھانا بن چکا ہے۔³³،³⁴

احناف کے ہاں یہ بھی شرط ہے کہ دودھ صرف بنات آدم کا ہو، کسی جانور کا نہ ہو اور نہ ہی کسی آدمی کا، اگر کسی آدمی کا دودھ آجائے تو اس سے رضاعت ثابت نہیں ہوتی۔

مالکیہ کے ہاں اگر دودھ کو کھانے میں ڈالا گیا، یہاں تک کہ دودھ غائب ہو گیا، اور کھانا غالب ہو گیا، عورت کا دودھ نکالا گیا، پھر اسے آگ

پر پکا یا گیا یہاں تک کہ گاڑھا ہو گیا اور دودھ غائب ہو گیا یا دودھ میں پانی ڈالا گیا یہاں تک کہ دودھ غائب ہو گیا اور پانی غالب ہو گیا، یا اسے دوا میں ڈالا گیا اور اسے بچے کو پلا یا گیا تو کیا اس سے ----- کچھ بھی حرام نہیں ہوتا۔³⁵

شوائف کے ہاں اختلاط کی صورت میں بھی، اگر دودھ کی مقدار پانچ رضعات تک پہنچ جائے تو حرمت ثابت ہو جائے گی۔³⁶ اور اس میں وہ غالب و مغلوب کا احناف کی طرح فرق نہیں کرتے اور اگر دو عورتوں کا دودھ مختلط ہو گیا تو غالب دودھ والی اور مغلوب دودھ دونوں سے امومت ثابت ہو جائے گی۔³⁷

شوائف کے ہاں ثبوت تحریم کے لیے یہ شرط نہیں ہے کہ دودھ پستان سے نکلنے کی حالت پر باقی رہے اگر اس میں ترشی پیدا ہونے سے، بھنے سے، گاڑھا ہونے سے، پنیر بننے سے یا کھن بننے سے، بالائی سے، تغیر ہو جائے اور اسے بچہ کھالے اور وہ اس کے پیٹ میں پہنچ جائے اور اس سے تغذیہ حاصل ہو جائے تو تحریم ثابت ہو جائے گی۔³⁸

جمہور حنابلہ کا موقف مختلط دودھ کے بارے میں یہ ہے کہ دودھ کی کسی مائع یا ٹھوس میں اگر ملاوٹ کر دی جائے تو بھی سب سے حرمت ثابت ہو جائے گی۔ ان کے ہاں مطلقاً حرمت ثابت ہو جاتی ہے۔ اگرچہ اس کے خلاف بھی قول موجود ہے لیکن وہ مرجوح ہے۔ یہاں حنابلہ دیگر ائمہ ثلاثہ سے مختلف موقف رکھتے ہیں۔

شک سے رضاعت

جمہور فقہاء (احناف³⁹، شوافع⁴⁰، مالکیہ⁴¹، حنابلہ⁴² کے ہاں شک سے احکامات ثابت نہیں ہوتے اس لیے رضاعت بھی ثابت نہیں ہوتی۔ اور شوافع کے ہاں اگر عدد رضعات میں بھی شک ہو تو رضاعت ثابت نہیں ہوتی۔⁴³

فقہ حنفی کے مطابق اگر کسی بچے کو کسی گاؤں کی بعض خواتین نے دودھ پلایا اور یہ معلوم نہ ہو کہ وہ کون ہیں؟ اس آدمی نے اس گاؤں کی کسی لڑکی سے شادی کر لی تو جائز ہے۔⁴⁴

علامہ ابن قدامہ کہتے ہیں، جب رضاعت کے وجود میں شک پیدا ہو جائے، یا عدد رضاع میں شک ہو جائے کہ وہ پورے ہوئے یا نہیں؟ تو تحریم ثابت نہیں ہوگی کیونکہ اصل اس کا عدم ہے اور یقین شک سے زائل نہیں ہوتا۔⁴⁵ اسی طرح سے زید یہ کے ہاں بھی شک سے رضاعت ثابت نہیں ہوتی، شیعہ امامیہ کے ہاں بھی شک سے رضاعت ثابت نہیں ہوتی⁴⁶ نیز یہ بھی شرط ہے کہ رضاعت وطی شرعی سے حاصل ہو۔⁴⁷

دودھ بنک (Milk Bank) کے مجوزین کے دلائل

دودھ بنک (Milk Bank) کے مجوزین نے اپنے دلائل کی بنیاد مندرجہ ذیل چیزوں پر رکھی۔

1- منتخب جزوی اجتہاد کی اجازت کا ہونا

یہ ایک عصری ضرورت ہے، جس میں منتخب جزئیات پر اجتہاد "الاجتہاد الجزئی الانتقائی" کی اجازت اہل زمانہ کو ہوتی ہے کیونکہ وہ اپنے

مسائل سے زیادہ بہتر طور پر واقف ہوتے ہیں اس لیے انہیں اس کا کچھ نہ کچھ اختیار دیا جاتا ہے۔ بہت سے صحابہ کرام اور فقہاء کے مذاہب جو مدون نہ ہو سکے وہ مدون مذاہب کے ہوتے ہوئے بالکل کالعدم نہیں ہو جاتے بلکہ مستقبل کے مسائل کے حل میں ان سے استفادہ کیا جاسکتا ہے۔ جیسا کہ اس باب میں فقیہ الیث بن سعد اور ابن حزم ظاہری کے اقوال سے سہارا لیا گیا۔ نیز اجتہاد کا دروازہ کھلا ہے بند نہیں ہے وہ جدید مسائل کے فقہی حل کے لیے ہی کھلا ہے۔

2- شک اور لبن مختلط سے رضاعت کا عدم ثبوت

شکوہ و شبہات سے شرعی احکام ثابت نہیں ہوتے۔ فقہی قاعدہ ہے "الیقین لا یزول بالشک" کہ یقین شک سے زائل نہیں ہو سکتا۔ ملک بنک کے ذریعے سے بچے کو دودھ فراہم کرنے میں بہت سے امور میں شکوک و شبہات رہتے ہیں اس لیے جمہور فقہاء کے نزدیک شک کی صورت میں رضاعت ثابت نہیں ہوتی تو اس سے حرمت بھی ثابت نہ ہونی چاہیے، مرضعہ کے نام میں شک، دودھ کی اصل مقدار میں شک، مرضعات کی تعداد میں شک، دودھ کے مختلط ہونے میں شک، غرضیکہ ہر چیز میں شک ہے تو اس سے رضاعت کیسے ثابت ہوگی؟ چونکہ یہ دودھ مختلط ہے، اور دودھ مختلف کے بارے میں فقہاء حنفیہ کا فتویٰ کافی نرم ہے اس لیے اس سے جواز کا ثبوت لیا جاسکتا ہے۔

3- احوط کے بجائے ایسر پر فتویٰ دیا جائے گا

احوط کے بجائے ایسر پر فتویٰ دیا جانا چاہیے تاکہ لوگوں پر حرج نہ ہو اور ہمارے فتاویٰ آنے والوں کے لیے رکاوٹ کھڑی نہ ہوں اور دین سے دوری پیدا نہ کریں، کیونکہ حضرت عائشہ فرماتی ہیں "ما خیر النبی ﷺ بین الامین الا اختار ایسرہا ما لم یأثم"۔⁴⁸ جب کبھی بھی نبی ﷺ کو دو امور میں اختیار دیا گیا تو انہوں نے آسان کو اختیار کیا جب تک کہ وہ گناہ کا کام نہ ہو۔ اسی حدیث سے فقہی قواعد ماخوذ ہیں: "الامر اذا ضاق اتسع" جب معاملہ تنگ ہو جائے تو اس میں وسعت پیدا کی جائے گی، اور قاعدہ ہے "الضرر یزال" ضرر کو زائل کیا جائے گا، اور قاعدہ ہے "الضرورات تبيح المحظورات"، ضرورات ناجائز امور کو مباح کر دیتی ہیں۔ اس لیے یہاں بھی اسی اصول پر آسان کو اختیار کرنا چاہئے۔

فقہاء کا کام تشدید پیدا کرنا نہیں ہے بلکہ رخصت فراہم کرنا ہے جیسا کہ مشہور فقیہ اور محدث امام سفیان ثوری کا فرمان ہے: "انما العلم عندنا الرخصة من ثقة، فاما التشديد فيحسنه كل احد"۔⁴⁹ بے شک علم ہمارے نزدیک ثقہ سے رخصت کا نام ہے، پس سختی کو تو ہر کوئی اچھا سمجھتا ہے۔

احوط پر عمل کرنا آدمی کا اپنا ذاتی فعل ہونا چاہئے نہ کہ فقہاء اپنے فتاویٰ میں احوط پر فتویٰ دینا شروع کر دیں بلکہ انہیں چاہئے کہ وہ رخصت پر ہی فتویٰ دیں۔

4- لبن مختلط پر فقہاء کی آراء کا ملک بنک پر اثر

اس صورت حال کو سامنے رکھتے ہوئے ہمارے سامنے اس طرح سے صورت حال سامنے آتی ہے کہ اگر ایک لبن مختلط کی پیکٹ سے بچے کو دودھ

پلایا جائے تو احتاف اور مالکیہ کے ہاں صرف اس خاتون سے رضاعت ثابت ہوگی جس کا دودھ سب سے زیادہ تھا، شوائع کے ہاں اگر پانچ رضاعت کے بقدر ایک خاتون کا دودھ پیا تو رضاعت ثابت ہوگی اور اگر پانچ رضاعت سے کم مقدار میں دودھ پیا تو رضاعت ثابت نہ ہوگی۔ اگر ہر خاتون سے پانچ رضاعت سے کم دودھ پئے، اور چاہے پورے دو سال ہی بچہ کیوں نہ دودھ پیتا رہے رضاعت ثابت نہ ہوگی۔ صرف حنابلہ کے نزدیک تمام عورتوں سے رضاعت ثابت ہو جائے گی جن کا دودھ اس پیکٹ میں شامل تھا۔ اسی طرح صرف ظاہر یہ کے ہاں کسی سے بھی رضاعت ثابت نہ ہوگی کیونکہ اس میں امتصاص الٹدی نہیں ہوا۔

دودھ بنک میں دودھ بالعموم ایک سے زیادہ خواتین کا ہوتا ہے اور طرح سے سب سے غالب دودھ والی سے تو حرمت رضاعت ثابت ہوگی اور مغلوب دودھ والیوں سے حرمت رضاعت ثابت نہ ہوگی، امام ابو حنیفہ اور امام ابو یوسف کے نزدیک، لیکن امام محمد اور امام زفر کے نزدیک حرمت سب سے ثابت ہو جائے گی۔ ایک بات جو قدر مشترک کے طور پر سامنے آتی ہے وہ کم از کم ایک خاتون سے تو ہر پیکٹ میں سے حرمت رضاعت کا ثبوت ہے جمہور کے نزدیک سوائے ظاہر یہ کے۔ دو سال کے دوران نہ جانے بچہ کتنے پیکٹ استعمال کرے اور ہر پیکٹ میں سے غالب والی سے اگر حرمت ثابت کریں تو ان کی تعداد بہت زیادہ ہو جائے گی جس کا ریکارڈ رکھنا اور شادی کے وقت سب کی کھوج کرنا ایک مشقت طلب کام ہے۔

دین کے احکامات ظنییت سے ثابت نہیں ہوتے، کیونکہ محض ظن تو اکذب الحدیث ہے جیسا کہ ارشاد باری تعالیٰ ہے "ان الظن لا یغنی عن الحق شیئاً"۔⁵⁰

دودھ بنک کے مانعین اور ان کے دلائل

خطرات و خدشات

1- اسلامی معاشرے میں ان سے سب سے زیادہ خدشات لاحق ہیں کیونکہ یہ ایک دینی مسئلہ ہے اور وہ یہ ہے کہ کئی ماؤں سے دودھ کا جمع کرنا اور انہیں آپس میں خلط کر دینا اور پھر اسے بچے کو اس حال میں دینا کہ ان خواتین کی کوئی معرفت نہ ہو جن کا دودھ اسے پلایا جا رہا ہے، اور جب ایسی جہالت پیدا ہو جائے تو یہ خدشہ ہے کہ کل کلاں رضاعی بھائی اپنی رضاعی بہن سے نکاح کر لے یا اپنی رضاعی خالہ، رضاعی پھوپھی سے نکاح کر بیٹھے جبکہ رسول اللہ صلی اللہ علیہ وسلم نے فرمایا ہے کہ جو چیز نسب سے حرام ہوتی ہے وہی چیز رضاعت سے بھی حرام ہوتی ہے۔ قطع نظر فقہاء کے مناقشات کے اس سے بچنا ہی بہتر ہے اور جمہور فقہاء کی رائے بھی یہی ہے۔

2- اعلیٰ تکلیکی صلاحیتیں رکھنے والے ممالک جیسا کہ ریاست ہائے متحدہ امریکہ وغیرہ میں بھی ملک بنک میں دودھ کو جمع کرنا نہایت کلفت کا موجب ہے اور اس کے لیے بہت سے اخراجات کرنا پڑتے ہیں۔ اس طرح کا جمع شدہ دودھ خوردبینی جانداروں (Microbes) کا شکار ہو جاتا ہے اور اس کے بعض خصائص اور خوبیاں ڈی کمپوزیشن (Decomposition) کے نتیجے میں ضائع ہو جاتی ہیں جو کہ مائیکرو بز کے نتیجے میں یا وقت کے گزرنے کے ساتھ ساتھ ہوتا رہتا ہے۔ دیگر ممالک میں تو صورت حال اور بھی زیادہ خراب ہوتی ہے۔ اور پھر اس کی ضرورت بھی

بہت ہی کم پڑتی ہے۔

3- ترقی پذیر ممالک میں ملک بنک کے معاملے میں یہ تکالیف اور بھی زیادہ ہیں کیونکہ یہاں تکنیکی صلاحیتیں اور صفائی کا معیار اس قدر اچھا نہیں ہے، اس پر آنے والے اخراجات کے مقابلے میں اس کے فوائد بہت کم ہیں اور یہاں دودھ کو زیادہ عرصہ تک مائیکرو آرگنزمز (Organisms Micro) سے اور ڈی کمپوزیشن (Decomposition) سے بچانا نہایت مشکل امر ہے۔

4- ڈاکٹر جبر (وزیر صحت مصر اور استاذ طب الاطفال اور اطباء کی ایسوسی ایشن کے رئیس) کہتے ہیں کہ یورپ اور امریکہ میں ہو سکتا ہے کہ ملک بنک (Milk Bank) نے کچھ کامیابی حاصل کی ہو، لیکن مصر میں ان کی مطلقاً ضرورت نہیں ہے کیونکہ یہاں طبعی رضاعت مشکل نہیں ہے کیونکہ ۸۵ فیصد مائیں اپنے بچوں کو خود دودھ پلاتی ہیں اور باقی کو مرضی کی صورت میں طبعی دودھ میسر ہو جاتا ہے اور جو تھوڑی تعداد باقی بچ جاتی ہے انہیں مناسب مصنوعی دودھ دستیاب ہو جاتا ہے یا رضاعت کے دیگر متبادلات دستیاب ہو جاتے ہیں۔

5- اگر اسے مشروع تسلیم کر کے اجازت دے بھی جائے تو بھی اس سلسلے میں بہت مشقت کرنا پڑے گی۔ دودھ کو جمع کرنا بذات خود بہت مشقت طلب اور وقت کا ضائع کرنے والا امر ہے، اس کے علاوہ اس کی یا، پھر اسے خشک کرنا، محفوظ کرنا بہت سے اعمال سرانجام دینا پڑتے ہیں تب جا کر یہ دودھ کسی بچے تک پہنچنے کے قابل ہوتا ہے، اور تب بھی بچے کو دودھ دینے کے دوران یہ آلودہ ہو سکتا ہے، جبکہ رضاعت کی صورت میں یہ پانی کی طرح سے قدرتی طور پر محفوظ شدہ اور خالص دودھ پی سکتا ہے۔^{52,51}

6- ڈاکٹر مصطفیٰ حامی وکیل وزارت صحت مصر کا موقف تھا کہ غذائیت میں بچے کے لئے سب سے اعلیٰ مقام پر ماں کا دودھ ہے جس کا بچے کو دینا بھی آسان ہے اور محفوظ کرنے کا انتظام بھی قدرت کی طرف سے ہے اگر ماں کے پاس دودھ وافر ہو تو اسے نہ تو رضاعت کی ضرورت ہے نہ ہی ملک بنک کے دودھ کی اور نہ ہی کسی مصنوعی دودھ کی۔ اور مصر میں زیادہ دودھ رکھنے والی عورتیں بھی زیادہ سے زیادہ یومیہ ایک لیٹر دودھ پیدا کر سکتی ہیں جو کہ درحقیقت ایک ہی بچے کے لئے کافی ہے نہ کہ ملک بنک میں جمع کرانے کے لیے۔ دوسرا رضاعت سے مقصود ماں اور بچے کے درمیان ایک رابطہ اور تعلق قائم کرنا بھی مقصود ہے اور یہ طبعی طور پر ہی ہو سکتا ہے نہ کہ بنک کے طریقے سے، نیز اتنی مائیں جو دودھ عطیہ کریں کہاں سے لائیں گے؟ کیا ایسی ماں سے لیا جائے گا جس کا بچہ وفات پا گیا ہے؟ یا جس کا بچہ موجود ہے؟ اور جس کا بچہ صحیح موجود ہے وہ دودھ کا زیادہ حقدار نہیں ہے ملک بنک کی جگہ پر؟ کیا ملک بنک کا دودھ ہسپتالوں میں صرف خاص حالات میں شدید ضرورت مند بچوں کے لیے ہی ہو گا یا مالدار لوگوں کے لیے ہو گا جو اپنے بچوں کو اپنا دودھ پلانے کے بجائے بنک سے خرید کر دودھ مہیا کر رہے ہوں۔⁵³

7- ڈاکٹر عبدالصادق حامد الاعرج میڈیکل پروفیسر ہیں، انہوں نے ملک بنک کی تجارت کا نکتہ اٹھایا کہ اس سے غریب لوگ اس کی تجارت میں مشغول ہو جائیں گے اور غریب مائیں اپنا دودھ اپنے بچوں کے بجائے امراء کے بچوں کو مہیا کرنا شروع کر دیں گی جس سے غریبوں کے بچوں کی صحت اور بھی زیادہ متاثر ہوگی لیکن صحت امیر کے بچے کی بھی کما حقہ برقرار نہیں رہ پائے گی۔ تحقیقات نے ثابت کیا ہے کہ طبعی اور غیر طبعی رضاعت والے بچوں میں نزلہ ہونے کے واقعات میں ایک اور پانچ کی نسبت ہے۔⁵⁴ اسی طرح بچوں کو پیش اور انٹرویو کی انفیکشن کے

واقعات میں بھی واضح فرق موجود ہے۔ نیز معاشرتی بگاڑ کی ایک بنیاد قائم ہو جائے گی۔⁵⁵

8۔ ڈاکٹر علی فحیمی، نیشنل انسٹیٹیوٹ آف سوشل اینڈ کرمنل ریسرچ، کے مطابق اگر اس کو جائز قرار دے کر قائم کرنے کی اجازت بھی دے دی جائے تو ایک غلط فیصلہ ہوگا اور ایک معاشرتی فساد قائم ہوگا، اس فساد زدہ معاشرہ میں بہت سے وبائی امراض موجود ہوں گے۔ دودھ کا عطیہ کرنے والی ماؤں کے اصلی بچے اپنے غذا کے طبعی حق سے محروم رہ جائیں گے اس کے ساتھ ساتھ انسانی دودھ کی خرید و فروخت شروع ہو جائے گی جس سے بہت سی مائیں اس کا غلط استعمال کریں گی، جیسا کہ اس وقت خون کی خرید و فروخت اور دیگر انسانی اعضاء کی غیر قانونی خرید و فروخت کے معاملے میں ہے۔ مائیں بھی بالآخر دنیا کا ایک طبقہ ہی ہیں جو اپنی بہت سی مادی ضروریات کے لیے دودھ کی فروخت کے کاروبار میں ملوث ہو جائیں گی، نیز اس طرح سے بہت سی ماؤں کے امراض کے جراثیم اور وائرس اکٹھے ایک ساتھ پیکٹ میں جمع ہو کر جگہ جگہ پھیل جائیں گے جس سے بیماریوں پر قابو پانا مشکل ہو جائے گا۔ خون کی طرح سے دودھ کی سکریننگ کا نظام بھی قائم کرنا پڑے گا۔⁵⁶

9۔ ڈاکٹر محمد فواد اسماعیل، مصر میں دودھ کے محفوظ کرنے کے شعبہ میں ماہر ہیں، کہتے ہیں کہ اللہ نے انسان کو عزت بخشی ہے، ملک بنک (Milk Bank) کے قیام سے ان کی حیثیت بھی گائے، بھینس اور بھیڑ کے دودھ کی طرح ہو جائے گی، کہ ان کا بھی دودھ جمع کیا جائے گا اور مختلف طریقے استعمال کرتے ہوئے انہیں ٹھنڈا یا خشک کیا جائے گا۔ مناسب نہیں ہے کہ اس صورت کو انسانوں کے لیے شکلا یا موضوعا بروئے کار لایا جائے تاکہ ان کی عزت و تکریم میں فرق نہ آنے پائے۔⁵⁷

10۔ چونکہ دودھ بچے کی سب سے بنیادی ضرورت ہے جس پر اس کی زندگی کا انحصار ہے اور ایسی ضروریات جن کے عدم سے جان کو خطرہ ہو، شارع انکے بارے میں کوئی نہ کوئی متبادل ضرور مہیا کرتا ہے۔ اگر ماں کا دودھ بچے کو کافی نہ ہو، یا دودھ مطلقاً ہو ہی نہ تو زمانہ قدیم سے یہ رواج چلا آ رہا ہے کہ رضاعت کے ذریعے سے بچے کی پرورش کی جاتی ہے۔ قرآن پاک میں اللہ تعالیٰ نے رضاعت کے سبب "الامومة المرضعة" کا حکم نازل فرمایا ہے۔ "وامہاتکم اللاتی ارضعنکم" ⁵⁸ اسی طرح سے رضاعت کے باعث دیگر حرام ہونے والے رشتہ داروں کا تذکرہ موجود ہے "واخوانکم من الرضاعة"۔⁵⁹ یہاں اصل امومت کا حکم ہے اور باقی تمام رشتہ داروں کی حرمت اس امومت کے ثبوت کی محتاج ہے، اس لیے اصل محل بحث امومت رضاعت ہے جہاں یہ ثابت ہوگی رضاعت کے تمام احکام ثابت ہوں گے اور جہاں یہ ثابت نہ ہوگی رضاعت کے تمام احکام ثابت نہ ہوں گے۔

جمہور فقہاء کی رائے کا احترام ضروری ہے

نصوص قرآنیہ سے رضاعت سے تحریم ثابت ہو جاتی ہے اور یہاں یہ رضاعت لغوی نہیں ہے بلکہ رضاعت فقہی ہے جس میں بلا امتصاص الثدي یا با امتصاص الثدي عورت کا دودھ بچے کے پیٹ کے اندر پہنچ جائے، اگرچہ یہاں مولود کی عمر اور رضاعت کی تعداد اور کثرت و قلت میں فقہاء میں اختلاف ہے لیکن اس چیز پر اتفاق ہے کہ اس سے رضاعت ثابت ہو جاتی ہے۔ بلا امتصاص الثدي سے عدم تحریم رضاعت کے قائل فقہاء میں سے صرف ابن حزم ظاہری اور لیث بن سعد ہیں اور یہ اقوال امت میں کبھی بھی متداول نہیں رہے اس لیے ان

مرجوح اقوال پر اس مسئلہ کی بنیاد نہ رکھی جائے۔

لبن مختلط کا مسئلہ

یہ کہنا کہ لبن مختلط میں احناف کے ہاں بالکل ہی رضاعت ثابت نہیں ہوتی بھی غلط ہے انکے ہاں جس کے دودھ کا غلبہ ہے اس سے بہر حال رضاعت ثابت ہو جاتی ہے۔ البتہ اگر اس میں کسی عورت کے دودھ کے علاوہ کسی دوا یا کھانے کی چیز کو ملا یا جائے تو غالب کا اعتبار ہوگا یا دودھ کے نام کے زوال کا اعتبار ہوگا جیسا کہ اس سے پتہ بنا لینا۔

جمہور فقہاء کے قول کے خلاف رعایت دینا کسی طور پر مستحسن نہیں ہے یہ ایک نئے افتراق اور انتشار کا دروازہ کھولنے کے مترادف ہوگا جس سے بچنا بہتر ہے۔ دراصل یہ احوط پر عمل نہیں ہے بلکہ جمہور کے قول کے خلاف فتویٰ ہے۔

جیسے ابن حزم ظاہری کا فتویٰ ہے کہ مطلقاً ملک بنک کے دودھ سے حرمت رضاعت ثابت نہیں ہوگی اسی طرح دوسری طرف امام احمد بن حنبل کا فتویٰ بھی ہے کہ لبن مختلط کی صورت میں سب سے حرمت ثابت ہو جائے گی۔ شوافع کے ہاں بھی اگر پانچ رضعات کے بقدر مقدر پہنچ جائے تو حرمت ثابت ہو جائے گی۔

مخالفین ملک بنک کے دلائل کے جوابات

الاستاذ ڈاکٹر یوسف القرضاوی صاحب نے دودھ بنک کے مخالفین کے دلائل کے جو جوابات دیے ہیں ان کا خلاصہ یہ ہے:

بعض لوگ یہ کہتے ہیں کہ دودھ بنک اس لیے ناجائز ہے کیونکہ اس سے حذر کرنا ہی احوط ہے، اور احوط پر عمل کرنا بنداری کے زیادہ قریب اور شبہات سے زیادہ دور ہے۔ جو شبہات میں پڑے گا وہ بلاخر حرام میں مبتلا ہو جائے گا۔ اس کا جواب یہ ہے کہ جب آدمی خالصتاً اپنی ذات کے لیے عمل کرتا ہے تو اسے چاہئے کہ وہ احوط اور احتیاط پر عمل کرے۔ لیکن ہمارے لیے مسئلہ عام اور معتبر مصلحت اجتماعی ہے اور اہل فتویٰ کے لیے یہ ضروری ہے کہ وہ محکم نصوص سے تجاوز کیے بغیر اور ثابت قواعد سے تجاوز کیے بغیر آسانی پیدا کریں اور مشکلات پیدا نہ کریں۔ اسی وجہ سے فقہاء نے موجبات تخفیف بنائے ہیں جن میں عموم البلویٰ ہے جس میں لوگوں کے حال کی رعایت کرتے ہوئے ان کے ساتھ نرمی کا برتاؤ کیا جاتا ہے۔ ہمارا زمانہ اس بات کا زیادہ حقدار ہے کہ اس زمانہ میں رہنے والے لوگوں کے لیے نرمی اور آسانی پیدا کی جائے۔ ہمارے سامنے دو صورتیں تھیں احوط یا آسان، یا پھر نرم یا منصفانہ۔ اس موقع پر ہمارے لیے ضروری ہے کہ ہم احوط کے مطابق فیصلہ نہ دیں بلکہ آسانی اور فیاضی کے مطابق فیصلہ دیں کہ جس پر یہ دین قائم ہے۔ جیسا کہ رسول اللہ ﷺ نے اس سوال کے جواب میں کہ کونسا دین اللہ کے نزدیک پسندیدہ ترین ہے فرمایا ہے الحنیفیۃ السمحة⁶⁰ کہ وہ ایسا دین ہے جو سچا، پختہ اور فیاضانہ ہو۔ ایک اور حدیث شریف میں ہے "فانما بعثتم میسرین ولم تبعثوا معسرین"⁶¹ بے شک تم آسانی کرنے والے بنا کر بھیجے گئے ہو اور مشکل میں مبتلا کرنے والے بنا کر نہیں بھیجے گئے۔ اور وہ منہج جسے ہم نے ان امور میں اختیار کیا ہے وہ سخت رویہ رکھنے والوں اور بے جا نرمی کرنے والوں کے درمیان میانہ روی اور اعتدال کا ہے۔ جیسا کہ ارشاد باری تعالیٰ ہے "وکذلک جعلناکم امة وسطا"⁶² کہ اسی طرح سے ہم نے تمہیں امت وسط بنا کر بھیجا ہے۔⁶³

شیخ عبدالطیف حمزہ مفتی مصر نے اس سے عدم تحریم کافتویٰ دیا اور انہوں نے احناف سے استدلال کیا تھا کہ ان ہاں شرائط رضاعت کا تحقق مکمل طور پر نہیں ہوتا۔

پہلی شرط یہ ہے کہ وہ دودھ عورت کا ہو، اور بچے کے پیٹ میں منہ کے راستے سے پہنچے اور وہ پانی، دوا، بھیڑ، بکری وغیرہ کے دودھ سے یا کھانے کی دیگر اقسام سے مختلط نہ ہو، اگر مختلط ہو، اور اس کے بعد آگ پر پکایا جائے تو اس سے تحریم ثابت نہ ہوگی۔ اگر اسے آگ نہ چھوئے تو بھی اس سے تحریم واقع نہ ہوگی امام ابوحنیفہ کے نزدیک کیونکہ ان کی نسبت کھانے کی طرف ہو جائے گی خواہ وہ غالب ہو یا مغلوب۔ کیونکہ جب کوئی ٹھوس چیز مائع میں شامل کی جائے تو وہ طبعاً مائع ہو جاتی ہے تو حکم بعد والے کا لگے گا اور اعتبار غلبہ کا ہوگا، اگر دو عورتوں کا دودھ مختلط ہو تو ان میں سے جس کا دودھ غالب ہوگا اس کا اعتبار ہوگا، اگر دونوں کا دودھ برابر ہو تو دونوں سے تحریم ثابت ہو جائے گی۔ اور رضاعت شک سے ثابت نہیں ہوتی۔ اور نہ ہی تحریم دہی بنے ہوئے دودھ یا پنیر ہوئے دودھ کو کھانے سے ثابت ہوتی ہے۔ اور اگر دودھ خشک پاؤڈر کی شکل میں ہو تو اس سے دودھ کے لفظ کا اطلاق نہیں ہوتا اور جب اسے پانی سے ملایا جائے تو بھی اس سے تحریم ثابت نہیں ہوتی۔ اگر دودھ غیر متعین عورتوں اور غیر متعین تعداد میں عورتوں سے جمع کیا جائے تو عدم تعین کی بنا پر ان کی اولاد میں تحریم ثابت نہیں ہوگی۔ اگر دودھ مائع حالت میں ہی محفوظ کیا گیا ہو اور پھر بچوں کو دیا جائے تو بھی جہالت کا وصف ہمیشہ باقی رہے گا تو اس مجہول دودھ کے پینے کے نتیجے میں حرمت رضاعت ثابت نہیں ہوگی۔⁶⁵⁻⁶⁴

اسباب رخصت کا تجزیہ اور دودھ بنک میں مکملہ رخصت کا پہلو

شریعت اسلامی جہاں ضروری ہو وہاں لوگوں کو رخصت دیتی ہے، اور فقہاء کے ہاں رخصت کے اسباب سات ہیں۔

(1) ضعف الخلق (2) سفر (3) نسیان (4) جہالت (5) اکراہ (6) عموم البلوی (7) مرض۔⁶⁶

دودھ بنک (Milk Bank) کے معاملے میں دو چیزوں کی وجہ سے کسی حد تک رخصت دی جاسکتی ہے ایک جہالت اور دوسرا عموم البلوی رضاعت میں جہالت کی وجہ سے بہت سی رعایتیں حاصل ہو جاتی ہیں لیکن یہ جہالت اختیاری نہ ہو بلکہ غیر اختیاری ہو۔ ایسا نہ ہو کہ پیکٹ پر دودھ عطیہ کرنے والی کا نام اس لیے جان بوجھ کر نہ لکھا جائے کہ اس کی وجہ سے بعد میں جہالت یا شبہ کی وجہ سے رعایت حاصل ہو جائے درست نہیں ہے۔ یورپ اور امریکہ کی بعض ریاستوں میں قانوناً دودھ عطیہ کرنے والی کا نام صیغہ راز میں رکھا جاتا ہے تاکہ لوگوں میں دودھ عطیہ کرنے سے ہچکچاہٹ پیدا نہ ہو۔ ایسی صورت میں اضطراری جہالت پیدا ہو جاتی ہے جو کہ ملک بنک (Milk Bank) سے عدم تحریم رضاعت میں جمہور فقہاء کے اصولوں کے مطابق موجب رعایت ہو سکتی ہے۔

دوسری صورت جس کی وجہ سے رعایت حاصل ہو سکتی ہے وہ عموم البلوی ہے، یورپ اور امریکہ میں چونکہ یہ بنک وافر ہیں اور اطباء ان کے دودھ کو بچوں کے لیے استعمال کرتے ہیں اور اس کی ترغیب دیتے ہیں، عوام الناس اطباء کی رائے خلاف اپنی لاعلمی کے باعث نہیں چل سکتے بلکہ وہ مجبور ہیں کہ اطباء کی رائے کا احترام کریں۔ یہ عموم البلوی کا مسئلہ صرف یورپ اور امریکہ میں ہی ہے اسلامی دنیا میں ایسا کوئی مسئلہ ابھی

تک پیش نہیں آیا۔

صرف مصر اور ایران میں اس کے جواز کا فتویٰ ہے لیکن عوامی رد عمل کے خطرے کے پیش نظر اس کے قیام کو موخر کیا گیا ہے اسی طرح سے ترکی چونکہ باوجود اسلامی ملک ہونے کے سیکولر ملک تصور ہوتا ہے وہاں بھی عوامی رائے کے احترام کی وجہ سے ملک بیک آج تک قائم نہیں ہو سکا۔ اس اصول پر رعایت حاصل کرنے اور اس رعایت کے موافق فتویٰ دینے میں بھی اسی وجہ سے اختلافات موجود ہیں۔

"مجلس الاوربی للافتاء والبحوث" اپنے علاقے میں موجود عموم البلبوئی کی وجہ سے اس کے جواز کا فتویٰ دیتی ہے لیکن اسلامی ممالک کے مجامع الفقہی بالعموم اس کے جواز کے قائل نہیں ہیں، ان کا موقف ہے کہ جب تک عوام الناس کسی چیز میں مبتلا نہ ہوں عموم البلبوئی نہیں بنتا۔ یہاں بچوں کی ایک قلیل تعداد اس کی محتاج ہے۔ اور فقہی قاعدہ ہے "العبرة للغالب الشائع لا للقليل النادر" کہ اعتبار غالب اور شائع کا کیا جائے گا قلیل اور نادر کا نہیں کیا جائے گا۔

انسانی دودھ کی فروخت کا مسئلہ

دوران مناقشہ المنظمہ کے اجلاس میں یہ چیز بھی زیر بحث آئی کہ آیا تکرم انسانیت کا تقاضہ یہ نہیں ہے کہ انسانی اعضاء کی فروخت کی طرح سے انسانی دودھ کی فروخت بھی ممنوع قرار دے دی جائے تاکہ انسانی تکرم پر حرف نہ آئے؟ ڈاکٹر محمد فواد اسماعیل، جو کہ مصر کے شعبہ "حفظ و تزیید لالبان" کے اسپیشلسٹ ہیں، نے یہ بات اٹھائی کہ انسانی دودھ سے بھینڑوں، بکریوں کے دودھ جیسا سلوک نہیں کرنا چاہئے کہ ان کی خرید و فروخت کی جائے، ٹھنڈا کر کے محفوظ کیا جائے، جمایا جائے وغیرہ۔⁶⁷ لیکن بعض نے اس کی مخالفت کی کہ رضاعت کے باب میں عورت کو دی جانے والی رقم کا لینا بھی تو اسی قبیل سے ہے اس لیے اسے جائز ہونا چاہیے۔⁶⁸

فقہاء قدیم نے بھی اس کو جائز رکھا ہے، کیونکہ اللہ تعالیٰ کا فرمان ہے "فان ارضعن لکم فالتوهن اجورهن" ⁶⁹ کہ اگر (طلاق کے بعد) وہ تمہارے لیے دودھ پلائیں تو انہیں ان کا بدلہ دے دیں۔ حضور ﷺ کو بھی حضرت حلیمہ نے اجرت پر دودھ پلایا تھا، زمانہ جاہلیت کی اس رضاعت کی اجرت کو حضور ﷺ نے برقرار رکھا۔ چونکہ یہ بچے کی زندگی کا معاملہ تھا کہ بچے کی زندگی کا انحصار دودھ پر ہے اور بعض اوقات کسی بیماری، موت یا طلاق کے باعث بچے کو دودھ پلانے کے قابل نہیں رہتی تو اس کا حل

یہی شریعت نے پیش کیا ہے کہ اجرت پر اسے دودھ پلایا جائے۔ بعض فقہاء نے اس اجرت کو اجارۃ الثدی کے بجائے بچے کی دیکھ بھال کی قیمت کہا ہے لیکن حقیقت یہ ہے کہ اجارہ دودھ کا ہی ہے۔⁷⁰ اس لیے ملک بیک کے قیام کی ممانعت کی وجہ تکرم انسانیت نہیں ہے بلکہ تحریم رضاعت سے پیدا ہونے والے مسائل ہیں۔

بلڈ بینک پر دودھ بینک کو قیاس کرنا

اسلامی ممالک میں بلڈ بینک قائم ہیں تو دودھ بینک قائم کیوں نہیں ہو سکتے؟ اس کا جواب شیخ عبد اللہ البسام نے دیا کہ ان دونوں کی نوعیت میں بہت زیادہ فرق ہے، کیونکہ بعض اوقات خون سے وہ فوائد حاصل ہوتے ہیں جو کہ دودھ سے حاصل نہیں ہو سکتے۔ خون مریض کو صرف اشد

ضرورت کے وقت ہی لگایا جاتا ہے اور وہ ضرورت ہر لحاظ سے طبی نوعیت کی ہوتی ہے۔ لیکن دودھ کی ضرورت بھوک کی وجہ سے ہوتی ہے اور یہ بنیادی ضرورت ہے جس کا طب سے زیادہ عام زندگی سے تعلق ہے، یعنی دودھ کا شمار کمالیت و تحسینیات میں ہوتا ہے۔ دوسرا فرق یہ ہے کہ دودھ ظاہر ہے لیکن خون نجس ہے اس لیے انہیں ایک دوسرے پر قیاس نہیں کیا جاسکتا۔⁷¹

حرمت نکاح کے مسائل کا تعلق نسب اور رضاعت سے ہے جبکہ انتقال خون سے رضاعت ثابت نہیں ہوتی اس لیے اس پر دودھ کو قیاس نہیں کیا جاسکتا۔ خون سے حرمت کا ثبوت کسی قدیم شریعت یا قانون میں بھی نہیں ملتا البتہ رضاعت سے اور نسب سے تحریم کے احکامات اکثر شریعتوں میں موجود ہوں۔ اس وجہ سے یہ قیاس درست نہیں ہے۔

لیث بن سعد کے قول کی استنادی حیثیت

دوران مناقشہ یہ بات سامنے آئی کہ لیث بن سعد کا قول متعدد کتب میں بلا سند نقل ہے لیکن اس کی کوئی سند لیث بن سعد تک نہیں پہنچتی جس سے اس کی تصدیق یا تردید ہو سکتی ہو۔ محلی ابن حزم اور المغنی لابن قدامہ میں بہت سی احادیث بلا سند منقول ہیں جن کا کوئی ثبوت نہیں ہے اسی طرح سے ہو سکتا ہے کہ یہ قول ہو بالخصوص جبکہ یہ قول جمہور فقہاء کے خلاف بھی ہے تو اس کو بلا دلیل و حوالہ اور سند کیسے قبول کیا جاسکتا ہے؟⁷²

امام احمد کی طرف دو اقوال منسوب ہیں ایک تو ائمہ ثلاثہ کے موافق ہے جبکہ دوسرا قول ابن حزم کے موافق ہے اور حقیقت یہ ہے کہ ان کا وہی قول ہے جو ائمہ ثلاثہ کے موافق ہے اور اسی پر فتویٰ ہے۔

ماں کے دودھ کے متبادلات

جب ماں کا دودھ دستیاب نہ ہو تو اس کے متبادل بھی موجود ہیں، مشرق میں گائے، بھینس، بکری وغیرہ حیوانات کے دودھ کو بذریعہ بوتل استعمال کیا جاتا ہے۔ اس کے علاوہ خشک ڈبہ بند، فارمولا ملک دستیاب ہیں جو کہ ڈاکٹر بچے کی صحت اور اس کی ضروریات کے مطابق تجویز کرتا ہے۔ اگرچہ اس کو بریسٹ فیڈنگ پر کوئی بھی ترجیح نہیں دیتا لیکن جب کچھ دستیاب نہ ہو تو یہ متبادل صورتیں اختیار کی جاتی ہیں۔⁷³ یہ ضروری بھی نہیں ہیں کہ ہر ماں کا دودھ اپنے بچے کے لیے یکساں مفید ہو، بلکہ بعض اوقات ماؤں کے دودھ میں سمیت یا کسی بیماری کے اثرات موجود ہو سکتے ہیں جس کے بعد متبادلات کی اہمیت اور بھی بڑھ جاتی ہے۔ آج کل جینیٹک انجینئرنگ کے ذریعے سے انسانی جین کی پیوند کاری سے گائے سے انسانی دودھ کے مشابہ دودھ حاصل کیا جا رہا ہے، جو کہ اگرچہ انسانی دودھ کہلائے گا لیکن اس کے مشابہ ضرور ہے اور اس میں کسی قسم کی حرمت کا خدشہ بھی نہیں ہے۔

جدید ٹیکنالوجی سے جہالت کا حل

پاکستان میں NADRA کے نام سے قومی ڈیٹا بیس تشکیل دیا گیا ہے جس میں ہر شخص کے تمام خونی رشتہ داروں کا ریکارڈ موجود ہوتا ہے، اسی طرح سے رضاعی رشتہ داروں کا ریکارڈ رکھا جاسکتا ہے۔ یورپ میں شناخت چھپانے کے لئے جو قانون سازی کی گئی ہے اس کا بھی حل موجود

ہے کہ ڈبہ پر جن ماؤں کا دودھ ہے ان کے صرف شناختی نمبر لکھے جائیں، اور بچے کے والدین یا ہسپتال کا عملہ جس بچے کو اس ڈبے سے دودھ پلائے، اور اس پر موجود شناختی نمبروں کو بچے کی پیدائش کے سرٹیفیکٹ میں اور NADRA کے ڈیٹا بیس میں شامل کروادیں۔ اس ضمن میں باقاعدہ قانون سازی کی جاسکتی ہے۔ بعد ازاں جب بچے کی شادی کا موقع آئے تو نادر ا کے ریکارڈ سے اس بات کی تصدیق کی جاسکتی ہے کہ جس خاتون سے اس کی شادی ہونے والی ہے وہ کہیں اس کی رضاعی محرم عزیزہ تو نہیں ہے۔ اس طرح سے نہ تو آیات الہی کا مذاق اڑایا جاسکے گا اور نہ ہی آدمی شکوک و شبہات میں مبتلا ہوگا۔ شریعت کے تحفظ کے لیے جدید ٹیکنالوجی کا استعمال کرنا بالکل درست ہے جبکہ پہلے ہی پاکستان میں نکاح کی رجسٹریشن رائج تھی اور اب تو NADRA کے ڈیٹا بیس پر مبنی کمپیوٹرائزڈ برتھ سرٹیفیکٹس اور میرج سرٹیفیکٹس بھی لازمی ہو چکے ہیں۔ اس مثال کی پیروی دیگر اسلامی ممالک میں بھی کی جاسکتی ہے اور اگر اسلامی حکومتیں دلچسپی لیں تو یورپ اور امریکہ میں بھی مسلمانوں کے حوالے سے ان کے پرسنل لاز منظور کروائے جاسکتے ہیں۔

لیکن اس سلسلے میں یہ ضروری ہے کہ نادر ا بھی اپنے اس سسٹم کو اپڈیٹ کرنے کے لیے علماء کرام کی خدمات حاصل کرے تاکہ اسے صحیح اصولوں پر منظم کیا جاسکے نیز یہ نظام پرائیوٹ ادارے کے بجائے حکومتی کنٹرول میں ہونا زیادہ بہتر ہے۔

فقہاء عصر حاضر کی آراء

عصر حاضر کے فقہاء کی آراء اس بارے میں منقسم ہیں، بعض اسے کے جواز کے قائل ہیں اور بعض اس کے عدم جواز کے قائل ہیں۔ مجامع فقہیہ میں سے عرب اور اسلامی دنیا سے تعلق رکھنے والے مجامع اس سے تحریم رضاعت کے قائل ہیں۔ اس لیے اس کی حوصلہ افزائی نہ کرنے کا مشورہ دیتے ہیں، لیکن یورپ اور امریکہ کے علماء اور مجامع فقہی اس کے خلاف موقف رکھتے ہیں اور ان کے نزدیک اس میں رعایت دینی چاہیے اور وہ ڈاکٹر الشیخ القرضاوی اور ان کے حامیوں کے موقف کو زیادہ پسند کرتے ہیں اور اسے موجودہ حالات میں زیادہ بہتر سمجھتے ہیں۔

1983 میں کویت میں ہونے والی ندوۃ الانجاء میں شیخ القرضاوی اور شیخ عبداللطیف حمزہ نے ملک بنک کی حمایت کی تھی، جبکہ ان کی مخالفت کرنے والوں میں شیخ عبداللہ البسام، شیخ محمد تقی عثمانی، شیخ مختار السامی، شیخ بکر ابو زید پیش پیش تھے۔⁷⁴

ڈاکٹر یوسف القرضاوی کا مشورہ یہ ہے کہ ملک بنک کی صورت میں ان تمام خواتین کے نام پیکٹ پر لکھنا یا ان کی معلومات حاصل کر کے ان کی تحقیق کرنا ایک مشکل امر ہے اور فقہاء کے اصول کے مطابق اس میں وسعت پیدا کرنی چاہیے اور جب کچھ فقہاء شک کی وجہ سے حرمت کے قائل نہیں ہیں تو اسی کو قبول کر لینا چاہیے۔⁷⁵

مفتی محمد تقی عثمانی نے ملک بنک (Milk Bank) کے قیام کے خلاف موقف پیش کیا ان کا موقف تھا کہ اصل علت امتصاص من الثدي نہیں ہے بلکہ اصل علت "انشاز العظم وانبات اللحم" ہے۔ جب اصل علت کو دیکھیں گے تو معلوم ہو جاتا ہے کہ ملک بنک (Milk Bank) سے بھی حرمت ایسے ہی ثابت ہوتی ہے جیسا کہ امتصاص الثدي سے ہوتی ہے۔ حلیب مخلوب (دوہا ہوا دودھ) بھی گوشت بڑھانے اور ہڈی مضبوط کرتا ہے اس وجہ سے اس سے بھی حرمت ثابت ہو جاتی ہے۔ خود دوران بحث سالم مولیٰ حدیفہ کا واقعہ بھی اس بات کو ظاہر کرتا

ہے کہ اسے جو دودھ پلایا گیا تھا وہ امتصاص الٹھی سے نہ تھا بلکہ حلیب مخلوب کی صورت میں برتن میں تھا۔ طبقات الکبریٰ میں ابن سعد نے اس واقعہ کی تفصیل لکھی ہے اور لکھا ہے کہ سالم اس وقت داڑھی والے تھے "انہ ذو لحيۃ" 76

مولانا گوہر رحمن فرماتے ہیں کہ اس میں تو کوئی شرعی قباحت نہیں ہے کہ ماؤں کا اضافی دودھ حاصل کر کے جمع کیا جائے اور مستحق بچوں تک پہنچایا جائے۔ البتہ عورت کی دودھ کی خرید و فروخت کا مسئلہ اختلافی ہے۔ امام شافعی کے نزدیک جائز ہے، ابن قدامہ کے بقول امام احمد کے قول اصح کے مطابق بھی جائز ہے، امام ابو حنیفہ اور امام مالک کے نزدیک عورت کا دودھ برتن میں جمع کرنے کے بعد فروخت کرنا جائز نہیں ہے۔ مختصر یہ کہ دودھ بنک (Milk Bank) قائم کرنے کے اجتماعی فوائد بہت زیادہ ہیں اور یہ بچوں کے مفاد میں ہے۔

مفتی عبدالقیوم ہزاروی سوال نمبر 3301 کے جواب میں کچھ شرائط کے ساتھ جواز کے قائل ہیں۔

1- خرید و فروخت نہ کہ جائے۔ 2- دودھ کے حصول کے لیے باپردہ اور محفوظ بند و بست ہو جہاں مردوں کی مداخلت نہ ہو۔

3- ہر عورت کا دودھ الگ الگ رکھا جائے۔ 4- بچے اور خاندان کا مکمل ریکارڈ عورت کو مہیا کیا جائے۔ 5- خاتون اور خاندان کا ریکارڈ بچے کے حوالے کیا جائے۔ 6- ایک بچے کو ایک ہی عورت کا دودھ پلایا جائے تاکہ کم رضاعی رشتے ثابت ہوں۔ 7- خالص ملک بنک (Milk Bank) کے مقصد کے لیے قائم کرنا جائز نہیں ہے۔

مفتی محمد ابراہیم قادری (رکن اسلامی نظریاتی کونسل پاکستان) پاکستان اسلامک میڈیکل ایسوسی ایشن اسلام آباد کے مراسلہ کے جواب میں متبادل طریقے بتا کر پھر ملک بنک کے قیام کی صورت میں دشواریوں کا ذکر کرتے ہیں کہ ملک بنک کے قیام میں خرید و فروخت ہوگی جو کہ عند الاحناف ناجائز ہے "ولایع لبن امرأۃ فی قدح" یہاں فی قدح دودھ بنک کا ایک جزئیہ ہے۔

دوسرا اس سے رضاعت کے رشتوں کے اختلاط و اشتباہ کی وجہ سے شریعت کی بیان کردہ حرمت پامال ہوں گی۔ "یحرم من الرضاعة ما یحرم من الولادة"

"المنظمة الاسلامية لعلوم الطببة" کویت کے اجلاس میں یہ بات بھی زیر بحث آئی کہ اگر اس کی اشد ضرورت پیش آجائے تو اس صورت میں کیا احتیاطی تدابیر اختیار کی جائیں؟ تو اس میں یہ طے ہوا کہ اول تو اس سے بچنے کی کوشش کی جائے اور دیگر متبادلات استعمال کیے جائیں لیکن اگر اس کا قیام ناگزیر ہو ہی جائے تو دودھ عطیہ کرنے والی خاتون، اس کے خاوند کا نام پیکٹ پر درج کیا جائے، اور اس کے ساتھ وارننگ بھی لکھی جائے کہ اس طرح کی صورت حال سے بچیں کہ رضاعی محرمات کے درمیان نکاح ہو۔ یہ ریکارڈ محفوظ رکھا جائے اور بوقت ضرورت اس سے مدد ملی جائے تاکہ انساب میں شکوک و شبہات پیدا نہ ہو سکیں۔ اور یہ بھی طے ہوا کہ یہ بنک اگر قائم کرنا ناگزیر ہوں تو صرف بچوں کے لیے ہی قائم کیے جائیں۔ 77

"الجلس الاوربی للافتاء والبحوث" نے البتہ باقی سب مجامع سے مختلف نقطہ اختیار کیا اور اپنی قرارداد نمبر (3-12) منظور کی جس میں یہ کہا گیا کہ بوقت ضرورت ملک بنک کے دودھ سے انتفاع میں کوئی شرعی مانع نہیں ہے، اور اس انتفاع کے نتیجے

میں تحریم رضاعت کے احکام مرتب نہیں ہوتے، کیونکہ نہ تو اس میں عدد رضاعت کی معرفت ہے، نہ ہی مرضعہ کی صحیح معرفت ہے مزید برآں یہ مختلط دودھ ہے۔⁷⁸

نتائج

اصل رضاعت میں جو علت حرمت حدیث شریف سے ثابت ہوتی ہے وہ ایسی رضاعت سے تحریم کا ثبوت ہے جس سے گوشت بنے اور ہڈی مضبوط ہو، اور یہ علت ملک بنک (Milk Bank) کے دودھ میں بھی پائی جاتی ہے اور ائمہ کے فتاویٰ واضح ہیں کہ احناف کے ہاں ایک رضعہ سے اور شوافع کے ہاں پانچ رضاعت سے تحریم واقع ہو جاتی ہے۔ اسلامی ممالک میں جبکہ رضاعت کا رواج موجود ہے اس کی بہت زیادہ طبی ضرورت بھی نہیں ہے۔ میڈیکل سائنس نے بھی ماؤں کے دودھ کی عدم دستیابی کی صورت میں یا عدم توافق کی صورت میں اس کے مناسب متبادلات پیش کیے ہیں جو کہ جواز کی حدود میں بھی آتے ہیں اور سہل الوصول اور سہل الحصول بھی ہیں۔ انفیکشن کے خطرات بھی اس کے عدم قیام سے کم ہوں گے، اور یہ پستان سے دودھ پلانے کے قائم مقام نہیں ہے۔ انسانی جسم سے باہر نکلنے کے بعد دودھ میں بیکٹریا کی وجہ سے تخریبی عمل شروع ہو جاتا ہے جس سے اس کے غذائی اجزاء ضائع ہو جاتے ہیں۔ اس کے علاوہ معاشرتی طور پر غریب خاندانوں کی عورتوں میں دودھ کی تجارت رواج پانے کا خطرہ ہے جو ایک طرف تو تکریم انسانیت کے خلاف ہے اور دوسری طرف خود ان ماؤں کے اپنے بچے دودھ جیسی بنیادی ضرورت سے محروم رہ جائیں گے۔ مغربی ممالک میں بھی اطباء بالخصوص جو ملک بنک کی صنعت سے یا بچوں کے علاج معالجہ سے منسلک ہیں، اس وقت ملک بنک کے محفوظ شدہ دودھ سے زیادہ ترجیح Wet Nursing کو دے رہے ہیں، جو کہ درحقیقت اسلامی ممالک میں رائج رضاعت ہی کی دوسری شکل ہے، اس کا حساب تحریم رضاعت کے امور میں رکھنا آسان ہے۔ اور صدیوں سے اسلامی ممالک میں مروج ہے۔ ان بنکوں کے قیام اور انہیں برقرار رکھنے پر ایک خطیر سرمایہ درکار ہے، جو کہ اگرچہ انسانی جان کے مقابلے میں کوئی حیثیت نہیں رکھتا لیکن اکثر اسلامی ممالک اس سرمایہ کو خرچ کیے بغیر رضاعت کے طریقہ سے استفادہ کر سکتے ہیں۔ سب سے بڑھ کر ہماری مذہبی روایات اور اعتقادات اس بات کی اجازت نہیں دیتے کہ خواہ مخواہ رضاعتی رشتوں کے تقدس کی پامالی کی طرف قدم بڑھایا جائے جبکہ اس کے متبادل حل موجود ہیں۔ نصوص شرعیہ اس بارے میں واضح ہیں حدود اللہ سے تجاوز کرنا کسی صورت میں بھی مستحسن نہیں ہے۔ رضاعت سے تحریم پر ائمہ اربعہ کا اتفاق ہے امام ابن حزم ظاہری کا موقف اس بارے میں جمہور کی رائے کے مخالف ہے اس لئے اس کو اختیار کر کے امت مسلمہ میں افتراق و انتشار کا دروازہ بلا وجہ نہ کھولا جائے۔ ہمارے لیے یہ ضروری نہیں ہے کہ اہل مغرب اگر گوہ کے بل میں گھسیں تو ہم بھی وہیں گھسیں، ان کی ہر بات میں پیروی کرنا ضروری نہیں ہے بلکہ اپنے کلچر، اپنے مذہب اور عقیدہ کو بھی مد نظر رکھنا ضروری ہے۔ خواہ مخواہ جدت کے نام پر حدود اللہ میں دخل اندازی کرنا کوئی مستحسن اقدام نہیں ہے بلکہ کوشش کرنی چاہئے کہ اس طرح کی صورت حال سے بچا جائے۔ لیکن مغربی ممالک میں بسنے والے مسلمانوں کو بھی ان کے حال پر نہیں چھوڑا جاسکتا، وہاں واقعتاً یہ مسئلہ عموم البلوٰی کے درجہ میں آتا ہے تو وہاں کے علماء اس کو زیادہ بہتر سمجھتے ہیں اس لیے وہاں اس کے مطابق ان کا فتویٰ موجود ہے۔ اسلامی ممالک میں ویسے بھی فتاویٰ میں تنوع اور یکجہ موجود

ہے، یہاں بھی دیگر ممالک سے مختلف فتویٰ قابل عمل ہو سکتا ہے جبکہ بالخصوص شک سے عدم رضاعت کے بارے میں تصریحات فقہاء کے ہاں موجود ہیں جو کہ متفق علیہ بھی ہیں اور مغربی ممالک میں دودھ عطیہ کرنے والی کے نام کو صیغہ راز میں رکھنے کے قانون کے باعث یہ ایک اضطرابی شک ہے، جس کا فائدہ بچوں کو دیا جاسکتا ہے۔ اس لیے بہتر یہی ہے کہ حتیٰ الوسع رضاعت کو فروغ دیا جائے اور مغرب میں مسلمان اپنے اندر اتحاد پیدا کر کے اپنے اس قسم کے بچوں کے لیے Nurses Wet کا انتظام کریں، اگر حالات زیادہ ہی خراب ہو جائیں تو صرف یورپ کے مسلمان مجلس اور بی کے فتاویٰ سے استفادہ کر سکتے ہیں، دیگر مسلمانوں کے لیے اس فتویٰ سے استفادہ کرنے کی گنجائش نہیں ہونی چاہئے کیونکہ صحیح فیصلہ وہی ہے جس پر مجلس اور بی کے علاوہ باقی تمام مجامع متفق ہیں۔

حوالہ جات و حواشی

1. مائدہ: ۳.
2. دارالافتاء المصرية، فتاویٰ دارالافتاء المصرية، ۲-۱۴۶
3. مالک بن انس المدني (المتوفی: ۱۷۹ھ) موطا الامام مالک، مؤسسة الرسالة، ۱۴۱۲ھ ۲-۷ رقم الحدیث ۱۷۳۸
4. ابوالحسن علی بن احمد الصعیدی العدوی (المتوفی: ۱۱۸۹ھ)، حاشیة العدوی علی شرح کفاية الطالب الربانی، دارالفکر بیروت ۱۴۱۴ھ-۱۹۹۴م، ۲-۱۱۵
5. النساء: ۲۳
6. سعید بن منصور بن شعبة الخراسانی الجوزجانی (المتوفی: ۲۲۷ھ) سنن سعید بن منصور، الدارالسلفية الهند، الاولى ۱۴۰۳ھ-۱۹۸۲م، ۱-۲۷۸ رقم الحدیث ۹۷۱
7. موطا الامام مالک ۲-۷ رقم الحدیث ۱۷۳۸
8. موطا مالک بروایة محمد بن الحسن الشیبانی، المكتبة العلمية، الثانية، ۱-۲۲۱ رقم الحدیث ۶۲۷
9. تقی الدین الشافعی، ابوبکر بن محمد بن عبدالمومن، (المتوفی: ۸۲۹ھ) کفاية الاخيار فی حل غاية الاختصار، دارالخیر دمشق، الاولى، ۱۹۹۴، ۱-۴۳۴
10. ابوالقاسم عمر بن الحسین بن عبدالله الخرقی (المتوفی: ۳۳۴ھ) متن الخرقی علی مذهب ابی عبدالله احمد بن حنبل الشیبانی، دارالصحابة للتراث، ۱۴۱۳ھ-۱۹۹۳م، ۱-۱۱۹
11. د۔ عبدالنواب مصطفیٰ خالد معوض، بنوک الحلب فی ضوء الشريعة الاسلامية۔ دراسة فقهية
12. ابواسحاق ابراهیم بن علی بن یوسف الشیرازی (المتوفی: ۴۷۶ھ) المهذب فی فقه الامام الشافعی، دارالکتب العلمية، ۳-۱۴۲
13. المهذب فی فقه الامام الشافعی، دارالکتب العلمية، ۳-۱۴۲
14. ابوبکر البیهقی، احمد بن الحسین بن علی (المتوفی: ۴۵۸ھ) معرفة السنن والآثار، جامعة الدراسات الاسلامية (کراتشی۔ پاکستان) الاولى ۱۴۱۲ھ-۱۹۹۱م، ۱-۵۵۸، رقم الحدیث ۱۵۴۵۱
15. معرفة السنن والآثار، ۱۱-۲۵۹، رقم الحدیث ۱۵۴۵۶
16. المغنی لابن قدامة، ۸-۱۱۷۳

17. شمس الاثمه السرخسى ،محمد بن احمد بن ابى سهل (المتوفى :٤٨٣هـ)،المبسوط،دار المعرفة بيروت-١٤١٤هـ-١٩٩٣م،٥-١٣٤
18. المدونة،٤-٢٩٥
19. كفاية الاختيار فى حل غاية الاختصار،١-٤٣٥
20. متن الخرقى،١-١١٩
21. د- عبدالنواب مصطفى^١ خالد معوض ،بنوك الحليب فى ضوء الشريعة الاسلامية -دراسة فقهية
22. المغنى لابن قدامة،٨-١٧٣
23. المدونة،٤-٢٩٥
24. ابومحمد موفق الدين عبدالله بن احمد بن محمد بن قدامة الجماعلى المقدسى ثم الدمشقى الحنبلى،الشهير بابن قدامة المقدسى (المتوفى:٦٢٠هـ)الكافى فى فقه الامام احمد،دارالكتب العلمية،الاولى،١٤١٤هـ-١٩٩٤م،٣-٢٢١
25. كفاية الاختيار فى حل غاية الاختصار،١-٤٣٥
26. المبسوط ٥-١٣٥
27. ابومحمد موفق الدين عبدالله بن احمد بن محمد بن قدامة الجماعلى المقدسى ثم الدمشقى الحنبلى،الشهير بابن قدامة المقدسى (المتوفى:٦٢٠هـ)الكافى فى فقه الامام احمد، دارالكتب العلمية،الاولى،١٤١٤هـ-١٩٩٤م،٣-٢٢١
28. كفاية الاختيار فى حل الاختصار،١-٤٣٥
29. المبسوط ٥-١٣٥
30. حاشيه مسند الامام احمد بن حنبل،طبعه مؤسسة الرسالة،٧-١٨٦
31. ابومحمد على بن احمد بن سعيد بن حزم الاندلسى القرطبى الظاهرى (المتوفى :٤٥٦هـ)،المحلى بالآثار، دارالفكر بيروت،١٠-١٨٥
32. النساء:٢٣
33. سنن ابن ماجه،١-٦٢٣ رقم الحديث ١٩٣٨،موطا مالك برواية محمد بن الحسن الشيبانى،١-٢١١ رقم الحديث ٦٢٧،سنن ترمذى،٢-٤٤٣ رقم الحديث ١٤٤٦،سنن ابى داود،٢-٢٢١،صحيح مسلم،٢-١٠٧١ رقم الحديث ١٤٤٧
34. المحلى بالآثار ١٠-١٨٥
35. مجلة مجمع الفقه الاسلامى التابع لمنظمة المؤتمر الاسلامى بمجدة،٢-٢٨٢
36. محمد بن احمد بن ابى احمد،ابوبكر علاء الدين السمرقندى (المتوفى :نحو ٥٤٠هـ)،تحفة الفقهاء،دارالكتب العلمية،بيروت لبنان،الثانية،١٤١٤هـ-١٩٩٤م،٢-٢٣٩
37. عبدالله بن محمود بن مودود الموصلى البلدى، مجدالدين ابو الفضل الحنفى (المتوفى :٦٨٣هـ)الاختيار لتعليق المختار،مطبعة الحلبي القاهرة،١٣٥٦هـ-١٩٣٧م،٣-١١٩
38. المبسوط،٥-١٣٣
39. المدونة ٢-٣٠٣
40. كفاية الاختيار فى حل الاختصار،١-٤٣٥
41. احمد بن محمد بن على بن حجر الهيتمى ،تحفة المحتاج فى شرح المنهاج ،المكتبة التجارية الكبرى بمصر لصاحبها مصطفى محمد،١٣٥٧هـ-١٩٨٣م،٨-٢٨٦

42. كفاية الاختيار في حل الاختصار ١-٣٣٥
43. المغنى لابن قدامة ٨-١٧٢
44. المهذب في فقه الامام الشافعي، ٣-١٤٦
45. محمد بن احمد بن محمد عليش، ابو عبدالله المالكي (المتوفى: ١٢٩٩هـ) منح الجليل شرح مختصر خليل، دارالفكر بيروت، ١٤٠٩هـ-١٩٨٩م، ٤-٣٧٣
46. المغنى لابن قدامة ٨-١٧٢
47. اسماعيل بن يحيى بن اسماعيل، ابو ابراهيم المزني (المتوفى: ٢٦٤هـ) مختصر المزني (مطبوع ملحقاً بالام للشافعي)، دارالمعرفة بيروت، ١٤١٠هـ-١٩٩٠م، ٨-٣٣٤
48. الاختيار لتعليل المختار، ٣-١٢٠
49. المغنى لابن قدامة ٨-١٧٢
50. عبدالنواب مصطفى خالد معوض، بنوك الحليب في ضوء الشريعة الاسلامية - دراسة فقهية مقارنة من موقع
51. مجلة مجمع الفقه الاسلامي التابع لمنظمة المؤتمر الاسلامي بجدة ٢-٢٨٢
52. صحيح البخارى، دار طوق النجاة، الاولى، ١٤٢٢هـ، ٨-١٦٠ رقم الحديث ٦٧٨٦
53. ابن صلاح عثمان بن عبدالرحمن، (المتوفى: ٦٤٣هـ)، ادب المفتي والمستفتي، مكتبة العلوم والحكم - المدينة المنورة، الثانية ١٤٢٣هـ-٢٠٠٢م، ١-١١٢
54. يونس: ٣٦
55. ابو عبدالله احمد بن محمد بن حنبل بن هلال بن اسد الشيباني (المتوفى: ٢٤١هـ)، مسندا لامام احمد بن حنبل، مؤسسة الرسالة، الاولى ١٤٢١هـ-٢٠٠١م، ٤-١٧ رقم الحديث ٢١٠٨
56. صحيح البخارى ٨-٣٠ رقم الحديث ٦١٢٨
57. البقرة ١٤٣
58. المجلس الاوربي للافتاء والبحوث، يص ١٢
59. عبدالله بن يوسف بن عيسى بن يعقوب يعقوب الجديع العنزي، تيسير علم اصول الفقه، مؤسسة الريان للطباعة والنشر والتوزيع، بيروت لبنان، الاولى، ١٤١٨هـ-١٩٩٧م، ١٠-٦٣
60. ندوة الانجاب في ضوء الاسلام، المنعقدة بالكويت ٨-١١-١٤٠٣هـ (٢٤-٥-١٩٨٣م) باشراف وتقديم، عبدالرحمن، رئيس المنظمة الاسلامية للعلوم الطبية الكويتية صفحة ص ٤٦٠
61. ندوة الانجاب في ضوء الاسلام، ص ٤٦١
62. ندوة الانجاب في ضوء الاسلام ص ٤٦١-٤٦٢
63. مقالا دكتور محمد على البار، بنوك الحليب، مجلة مجمع الفقه الاسلامي التابع لمنظمة المؤتمر الاسلامي بجدة، ٢-٢٦٤
64. اخبار، الاهرام ٢٣-٨-١٩٨٣م تا ٢٩-٨-١٩٨٣م
65. ندوة الانجاب في ضوء الاسلام ص ٤٦٦
66. النساء ٢٣

67. ندوة الانجاب فى ضوء الاسلام، ص ٤٦٦
68. مجلة مجمع الفقه الاسلامى ٢٠٢-٢٨٢
69. الطلاق ٦
70. المبسوط ١١٨-١٥
71. مجلة مجمع الفقه الاسلامى بجدة ٢٠٢-٢٨١
72. مجلة مجمع الفقه الاسلامى بجدة ٢٠٢-٢٧٧
73. <http://www.bupa.co.uk/individuals/health-information/directory/b/breast-feeding>(20/01/2015,,12:10 AM)
74. مجلة مجمع الفقه الاسلامى ج ١-ص ٤١٤ تا ٤٢٣
75. مجلة مجمع الفقه الاسلامى بجدة، ٢٠٢-٢٥٩
76. ابن سعد، ابو عبدالله محمد بن سعد بن منيع (المتوفى : ٢٣٠هـ) الطبقات الكبرى، دارالكتب العلمية بيروت، الاولى، ١٤١٠هـ-١٩٩٠م ٦٣-٣
77. <http://www.islamset.net/Arabic/aioms/injazat.html>(26/10/2015:10:00 AM)
78. الدورة العادية الثانية عشرة للمجلس الاوربى للافتاء والبحوث المنعقدة فى مقره بدبلن فى الفترة من ١٠٦ ذى القعدة ١٤٢٢هـ الموافق ٢٠٠٣-١٢-٣١، يناير ٢٠٠٤، القرار رقم (٣-١٢) بشأن انتفاع الاطفال من لبن بنوك الحليب القائمة فى البلاد العربية